



Press Release

PR 1701

14. 09. 2011

**DISKORS MILL-ONOR. DAVID AGIUS, MEMBRU PARLAMENTARI, WAQT IS-
SEDUTA TAL-KUNSILL NAZZJONALI TAŻ-ŻGHAŻAGH**

Se nipprova ngħaqquad it-temi differenti ta' dawn is-seduti u nwassal il-messaġġ tiegħi fl-okkażjoni tal-lum.

Il-politika hija ta' servizz

Illum nawguralkom li qegħdin tesperjenzaw is-sabiħ tal-politika u tal-parlament li jirrappreżenta lill-poplu.

Il-politika mhux dak l-eżerċizzju maħmuġ li hemm min jipprova juri li hu.

Il-politika hija servizz. Impenn lejn is-soċjetà biex nagħtu sehemna sabiex ikollna pajjiż aħjar. Naqsam magħkom is-slogan personali tiegħi li żviluppajt tul dawn iż-żewġ leġislaturi li ili deputat elett mill-poplu: Hidma b'lealtà... dejjem għas-servizz tiegħek.

Nerġa' nitkellem dwar il-lealtà aktar 'il quddiem meta nitkellem dwar il-valuri. Għalissa nieqaf fuq il-kliem "dejjem għas-servizz tiegħek". Kull kelma f'din il-frazi għandha l-importanza ewlenija tagħha.

Aħna d-deputati qegħdin hawn għax ivvutalna l-poplu. Għalhekk qegħdin nagħtu servizz. Dan is-servizz jimliena b'unur, għax il-poplu għażel lilna, imma wkoll b'responsabilità kbira. Li tkun għas-servizz tal-poplu fid-dinja tal-lum mhix ċajta.

Bil-kelma "dejjem" qabel il-kliem għas-servizz tiegħek nixtieqkom tifhmu li dan l-impenn huwa impenn kontinwu.

Illum bit-teknoloġija d-deputat huwa għas-servizz tal-poplu l-hin kollu. M'għadux iż-żmien li deputat ikun milhuq meta jkun id-dar, l-uffiċċju jew fit-triq. Illum deputat jintlaħaq il-hin kollu kullimkien f'kull jum. M'hemmx frontieri jew serħan. Illum faċli tinduna li matul f'it tal-hin tkun ircevejt numru ta' *emails* u *sms*.

Għalhekk bhal kull sejha fil-ħajja, jew tidhol għaliha b'impenn jew inkella tkun ta' toqol wisq kbir.

Id-delinkwenza fost iż-żgħażaġh

In-nuqqas ta' dan l-impenn fl-estrem tiegħu ġieli jwassal għal delinkwenza. Bniedem jew ikun impenjat f'xi qasam jew sejha fis-soċjetà u bħal donnu jisker fuq dak ix-xogħol, inkella fl-estrem l-iehor, in-nuqqas ta' skop iwassal lil xi nies biex jinvolvu rwieħhom f'attivitajiet li jagħmlu ħsara lilhom u lis-soċjetà.

U dan in-nuqqas ta' skop jaf jidher sew fi żmien iż-żgħożija.

Lil dawn iż-żgħażaġh żgħar irridu ngħinuhom billi nagħtuhom ambjent xieraq fejn jikbru kemm fil-familja, kemm fl-istituzzjonijiet edukattivi kif ukoll fil-komunitajiet tagħna.

Dawn fil-fehma tiegħi huma l-ghodda li biha niġġieldu d-delinkwenza. U rridu noqogħdu attenti għaliex bħal kull għodda jistgħu jintużaw kemm b'mod tajjeb u kemm b'mod ħazin.

Dawn l-istess għodda tajbin tal-istituzzjonijiet tal-familja u l-istituzzjonijiet edukattivi u komunitarji meta ma jkunux użati sew isiru għodda li ssahħah minflok tnaqqas id-delinkwenza.

Żagħżuġh jaf jissawwar dejjem aktar fid-delinkwenza jekk il-familja tiegħu ma tiġix mogħtija l-ghajnuna u s-solidarjetà meta jkun hemm bżonn. B'hekk meta żagħżuġh jara d-dinja kemm hi ingusta mal-familja tiegħu li pereżempju qed tbat l-faqar u l-mard faċli li jitlef it-triq.

L-istess jgħodd għall-istituzzjonijiet edukattivi u komunitarji. Kull istituzzjoni għandha l-ethos tagħha li żammet b'għożża tul is-snin, anke l-familja.

Imma bħalma l-mod kif il-familji tagħna qed jgħixu flimkien illum mhuwiex l-istess bħalma kienu jgħixu flimkien snin ilu, hekk ukoll l-istituzzjonijiet edukattivi u komunitarji.

L-iskola minn dejjem u għal dejjem trid tibqa' tkun il-post assoċjat mal-iżvilupp tal-għerf, il-hiliet u l-attitudnijiet tas-soċjetà li nixtiequ.

Biss irridu noqgħodu attenti li l-iskejjel jirrispettaw id-diversità tal-istudenti fil-mod kif jitgħallmu u l-backgrounds li jġibu magħhom. Anke l-membri tal-familja u r-rwoli li jaqdu jafu jkunu differenti. Għalhekk il-komunità trid tirrispetta u tagħraf tiegħu vantaġġ mir-rikkezza tad-diversità ta' familji differenti li għandna fil-komunitajiet tagħna.

L-istess jgħodd għall-istituzzjonijiet komunitarji.

Biex id-delinkwenza fost iż-żgħażaġh niġġieldulha, istituzzjonijiet komunitarji bħall-kunsilli lokali, l-ghaqdiet taż-żgħażaġh u l-ghaqdiet u l-postijiet li jiffrekwentaw iż-żgħażaġh iridu jagħrfu jinbidlu maż-żminijiet.

Ċert pereżempju li tafu sew b'dak li qed tagħmel fuq bażi nazzjonali l-Aġenzija Żgħażaġh li kienet frott il-hidma tal-Onorevoli Segretarju Parlamentari Clyde Puli u t-tim tiegħu. Issa dan is-servizz nitlobkom twassluh u tgħinuna nibdlu minn xi haġa nazzjonali għal xi haġa eqreb lejn iż-żgħażaġh fil-komunitajiet tal-irhula tagħna kollha għand iż-żgħażaġh tagħna kollha.

Id-delinkwenza ma tiġġildilhiex wisq bil-kastigi tal-pieni tad-dixxiplina punittiva, għad li din hemm postha wkoll. Għall-kuntrarju, id-dixxiplina pożittiva li tenfasizza l-pożittiv hija meħtieġa bil-wisq aktar.

Irridu flimkien nosannaw il-ħafna tajjeb li jsir u b'hekk nitfu l-ħażin li spiss ikun dak li jagħmel l-aktar ħoss fil-media.

L-ugwaljanza fuq il-post tax-xogħol

Intom li intom iżgħar minna kompli wasslu l-messaġġ favur ugwaljanza fuq il-post tax-xogħol. Dawk minnkom li jattendu l-università intom il-ġenerazzjoni li tlajtu b'ugwaljanza assoluta, anzi biex inkunu preċiżi b'naqra aktar predominanza ta' nisa, fuq il-*campus* waqt l-istudju.

Intom iż-żgħażaġh li kellkom drittijiet indaqs għall-edukazzjoni tagħkom li mhix ikkundizzjonata mis-sess, il-familja li ġejjin minnha u l-introjt tal-familja.

Is-servizzi qegħdin hemm għal kulhadd indaqs. Hemm ugwaljanza. Issa nitlobkom tkunu intom li taħdmu favur l-ekwità. Mill-ugwaljanza rridu nimxu għall-ekwità. Ugwaljanza tesigi li kulhadd se jkollu l-istess punt tat-tluq. Nafu imma li fil-prattika għandna min hu żvantaġġat. Allura rridu naraw flimkien li min hu żvantaġġat jingħata dak l-appoġġ *extra* li għandu bżonn.

Nirreferikom ukoll għal dak li qal ir-Rettur tal-Università fid-diskors tal-kommemorazzjoni tal-Vitorja. L-edukazzjoni trid tkun iċ-ċavetta li tagħmel tajjeb għall-iżvantaġġi u l-ingustizzji li jeżistu anke f'pajjiżna biex verament nahdmu għall-ugwaljanza fuq il-post tax-xogħol.

Bil-globalizzazzjoni, fid-dinja tax-xogħol illum, aktar minn qatt qabel, min ihaddem u min jaħdem iridu jaħdmu flimkien. It-tnejn li huma, kemm min ihaddem kif ukoll il-haddiem li hu impjegat qegħdin jikkompetu f'suq li hi d-dinja kollha.

Malta hija membru tal-Unjoni Ewropea. L-Unjoni Ewropea li qiegħda tikkompeti fis-swieq ma' potenzi finanzjarji li qed jinbtu fl-Asja. L-ugwaljanza għalhekk tfisser ukoll hidma flimkien bejn min ihaddem, il-haddiem impjegat u l-gvern tal-pajjiż.

Dan huwa dak li ppruvajna nagħmlu f'pajjiżna matul iż-żmien ta' maltemp qawwi ekonomiku.

S'issa bil-hidma li għamilna u li għadna rridu nagħmlu pajjiżna baqa' miexi. Din l-ekonomija qed nibnuha fuqkom iż-żgħażaġh sabiex tkompli ssahħu dan il-pajjiż biex ikompli jiżviluppa bis-sehem ta' kulhadd.

Relevanza tar-regjuni fil-gzejjer Maltin

Malta hija gżira żgħira. Biss mhix punt geografiku wieħed. Għandha l-varjazzjonijiet tagħha minkejja ċ-ċokon.

Dan huwa dak li kont qed nitkellem dwaru ftit qabel meta tkellimt dwar id-differenza bejn l-ugwaljanza u l-ekwità.

Dan huwa dak li kont qed nitkellem dwaru ftit qabel meta tkellimt fuq ir-rikkezza fid-diversità. Mir-regjuni differenti rridu nohorgu l-aqwa biex imbagħad ngħaqqu kollox flimkien biex ikollna l-ġojjel li hu pajjiżna. Iva għad għandhom rilevanza r-regjuni fil-gzejjer Maltin. Il-kunsilli lokali minbarra li jstabilixxu identità partikolari għal-lokalità tagħhom iridu jagħtu sehemhom fit-tishih tar-regjun tagħhom.

Anke l-koperazzjoni bejn kunsilli lokali differenti hija meħtieġa aktar għaliex is-servizzi offruti fuq bażi reġjonali jafu jkunu aħjar u aktar effiċjenti minn dawk offruti individwalment.

Kunu intom għeziež żgħażaġh li ddaħhlu mentalità ġdida ta' koperazzjoni fit-tmexxija lokali. Fid-dinja globalizzata u fl-unjonijiet bejn il-pajjiżi li semmejt hemm lok għal koperazzjoni fuq bażi nazzjonali.

Ma jistax jonqos għalhekk li fuq bażi reġjonali wkoll irridu naħdmu flimkien. Nerga' hawnhekk ngħaqquad ma' dak li diġà għidt. Irridu naħdmu biex ċerti regjuni ma jibqgħux marbutin ma' ċertu stigmi u diffikultajiet. Kien għalhekk li anke bhala gvern għaqquadna flimkien l-iskejjejl fuq bażi reġjonali ta' kulleggi li qed jaħdmu flimkien għal identità reġjonali.

Anke istituzzjonijiet oħra għandhom ir-reġjonalità tagħhom. Il-Knisja Kattolika Maltija għandha l-unitajiet pastorali biex parroċċi differenti jaħdmu flimkien. Hafna servizzi oħra huma maqsumin f'regjuni għal servizz aħjar. Anke d-distretti elettorali minbarra li huma għodda kif titmexxa elezzjoni jistgħu ukoll ikunu għodda kif naħdmu flimkien bhala deputati li nirrappreżentaw distrett. Dan ġara mhux darba fil-passat. Issa rridu flimkien inkomplu naħdmu biex dawn ir-regjuni differenti ta' servizzi differenti ngibuhom jaħdmu flimkien.

L-identità Maltija - il-bieraħ, illum u għada

L-identità Maltija ma teżistix wehida. M'hemm l-ebda haġa li tista' tinqala' mill-kuntest storiku u tissejjaħ l-identità Maltija. Din hija bhall-identità ta' partit. L-identità ta' pajjiż, bhall-identità ta' partit, ma tistax tinqala' mill-kuntest taż-żmien. Iz-żmien isawwar l-identità ta' pajjiż. Il-ġrajjet li minnhom jgħaddi pajjiż isawru l-identità ta' pajjiż li jkompli jinbidel u jevolvi tul iz-żminijiet.

Il-valuri għalhekk huma importanti. Il-valuri ftit jinbidlu. Mhux hekk biss, il-valuri nistgħu naħdmu biex ma jinbidlux. Kultant din il-ħidma hija ħidma kontra l-kurrent. Id-dibattitu tad-divorzju f'dan il-parlament għallimni kemm dan hu minnu. Il-politiku jista' jkun jinqabad f'dilemma bejn il-valuri tiegħu u l-valuri tal-poplu. Il-politiku jaf jinqabad bejn id-direzzjoni li lejha jrid jieħu l-pajjiż hu u d-direzzjoni li lejha jixtieq iwassal lil pajjiżna l-poplu li wara kollox jeleggina biex nirrappreżentawh fil-parlament. Minn din il-kamra li hija l-ogħla istituzzjoni tal-pajjiż, minkejja d-diffikultajiet kollha xorta nistgħu nkunu mexxejja għal dan il-pajjiż.

Niżżikom ħajr għall-ħin tagħkom illum biex taqsmu l-ideat tagħkom magħna. Niżżikom ħajr tal-ħin tagħkom il-bieraħ f'dak kollu li għamiltu mal-familja tagħkom biex bnejna l-pajjiż li għandna llum. Niżżikom ħajr għall-ħin li se tagħtu lil pajjiżna għada biex flimkien nibqgħu intejbu lil dan il-pajjiż li tant hu għal qalbna.